

‘ఇక్కడ దీపం ఆరితే లోకం అంతా చీకటే’

“ఇంక గంటలో రైలు. చప్పున చెప్పు.”

“ఏం చెప్పను?”

“ఇష్టం వుందా లేదా?”

మాళవి మాట్లాడలేదు. స్వచ్ఛంగా మెరిసే కళ్ళు - క్రమమైన తెల్లటి పళ్ళవరస, ఆ నల్లటి మొహానికి అమాయకత్వాన్ని ఆపాదించాయి. కుట్ర, కపటం, దాపరికం ఎరగని పవిత్రమైన రూపం.

“మాట్లాడవేం.”

“నీకుందా?” నవ్వుతోంది మాళవి - బాదంచెట్టు చివరికొమ్మకేసి చూస్తూ. ఏదో పొడుగాటి పురుగు ఆకుని పొడుస్తోంది. బాదం ఆకు వూడి ఆమెమీద పడింది. దాన్ని తొలగించాడు రంగయ్య.

“నువ్వంటే... మరి.... ఎలా చెప్పాలో తెలియదు” సిగ్గుపడుతున్నాడు రంగయ్య.

“నీకంత సిగ్గయితే - నా కెట్లాగుంటుంది?”

“ఊ” అనరాదూ? రైలు టైమవుతోంది; నే వెళ్ళాలి. “ఆ రైలు తప్పిందంటే కొంప ములుగుతుంది.”

“ఎట్లా ములుగుతుందేం?”

“అదంతా చెప్పేటందుకు టైములేదు. ఇప్పుడు నువ్వు ‘ఊ’ అంటివా చాలా హుషారుగా పోతా పై దేశానికి. నీ ప్రేముంటే నాకింకేమీ అక్కర్లేదు. బాగా కష్టపడి పనిచేసి మంచిపేరు సంపాదించుకొస్తా. మలయాలో మలేరియా వ్యాధికి జనం పురుగుల్లా చస్తావుండారట. వాళ్ళందరికీ మందులిచ్చి, నయం చేశానంటే - మంచి పేరొస్తుంది. ఉద్యోగం వస్తుంది. నీకు మంచి ఇల్లు, మంచి బట్టలు, వొకటేమిటి.”

“అంతా దొంగమాటలు.”

“చేతలో చెయ్యి వెయ్యనా?”

“తాకిలివా” కళ్ళు పెద్దవి చేసింది.

“పోనీ ప్రమాణం చేసేదా?” ఆమె చేతిని తీసుకున్నాడు.

‘ఇదేమిటి చెయ్యి చల్లగావుంది?’ అన్నాడు రంగయ్య, ఆమె చేతినాడిని పరీక్షచేస్తూ.

“మలేరియాలే” అంది మాళవి; ఇద్దరూ నవ్వుతున్నారు. పైన కాకులు బాదంకాయలను కలవరపెడుతున్నాయి. ఒక కావ వారిద్దరిమధ్యా పడింది.

“ఇదుగో కొరికిచ్చేదా?” అన్నాడు.

“ఛీ ఛీ కాకెంగిలి.”

“మరి నే పోతా - ఇంక టైములేదు. ఇదుగో అడ్రెసు వ్రాసివచ్చిన కవరు. ఉత్తరం వ్రాయేం?”

“ఏం వ్రాయను?”

“ఒంట్లో ఎట్లావుంది. మీ అత్త ఎట్లా ఉన్నది - మీ తమ్ముడెట్లా వున్నదీ.”

“అప్పుడే వెళ్ళమాక” అని అతని భుజంమీద చెయ్యివేసి నిలిపింది. అతను నిలిచిపోయాడు.

“అమ్మయ్య - ఇప్పుడు నీ చేయి వేడిగా వుంది. దొంగపిల్ల - ఇష్టంవుండి కూడా లేనట్లు నాటకం.”

“నాటకమా... అట్లాగైతే పో.... నీకు నేనంటే ఇష్టంలేదు. ఇష్టం వుంటే అప్పుడే వెళ్ళిపోతానంటావా ఏమిటి?”

“భలేదానివే - ఇది అర్జంటుపని - అక్కడ జనం ఈగల్లా చస్తా వుండారు.”

“వాళ్ళెవళ్ళో ఎక్కడో చస్తే మనకేం.... నీకు వాళ్ళే ముఖ్యం” కోపంగా మొహం కిందికి దించింది మాళవి. రంగయ్య చేతితో పైకెత్తి, ఆమె కళ్ళలోకి తీక్షణంగా చూశాడు.

“ఇటు చూడు... కోపమా? వాళ్ళంతా చచ్చిపోయారనుకో - అప్పుడు వాళ్ళ పెళ్ళాలు, పిల్లలు ఏడవరూ?”

“నీకు నేను ముఖ్యమా, వాళ్ళా.”

“దానికీ దీనికీ సంబంధం ఏమిటి... వాళ్ళు బాగుంటే కదా. మనం సుఖంగా వుండేది!”

“అసలు మలయా నువ్వు పోడం దేనికి? నువ్వు పోనేకూడదు. నా దగ్గరే వుండాలి” నవ్వుతుంది మాళవి. తేటగా, మొగ్గ విప్పారుకున్నట్లు, శిఖరం వెనకనించి చందమామ బైటపడినట్లు, కెరటం నురుగు నల్లరాతిపై చిత్రం గీచినట్లు, ఆమెకేసి చూడగానే మనస్సులో ఆనందంతో కూడుకున్న ఉద్రేకం ఆకృతి తెచ్చుకున్నట్లు నైతికబలం నుండి జనించే అనుభూతితో రంగయ్య ముఖం వెలిగింది.

“నేను దూరంగా వెళ్ళినకొద్దీ, నీకు దగ్గరగా వచ్చినట్లనిపిస్తుంది. ఇదుగో చేతులో చెయ్యి,” అని ఆమె చేతిని గట్టిగా అదుముకున్నాడు.

“నా మలేరియా నీకు పట్టుకుంటుంది” చేతిని విదిలించి వేసింది.

“నా కదిష్టమే.”

“నా జబ్బు కుదర్చకండా - నువ్వు వెళ్ళిపోతానంటే....”

“నీ జబ్బుకి మందు నే మలయా వెళ్ళడమే... ప్రేమ జబ్బు.”

“పో...” అని జడ ముందుకు తీసుకుని కోపంగా అతనికేసి చూసింది. కాని రంగయ్య ఆమె కళ్ళలో చూసింది దయ - కోపం కాదు.

“అదే చేస్తున్నా...” రంగయ్య వెళ్ళాడు.

“వెడుతున్నావా? మరో నిమిషం వుండకూడదా?”

దూరంగా వెళ్ళినవాడు వెనక్కి తిరిగి అంటున్నాడు.

‘ఇంట్లోకెళ్ళి కప్పుకొని పడుకో’ వెళ్ళాడు.

గబగబ స్టేషనికి వెళ్ళాడు. రైలు వెళ్ళి ఐదు నిమిషాలైంది. దిగాలుపడి కూర్చుండి పొయ్యాడు. మళ్ళా రాత్రి పదింటికిగాని రైలులేదు. ప్లాట్‌ఫారంమీద మందులుగల కర్రపెట్టి అల్లాగే వుంది. దాన్ని తూచడం, లేబిల్స్ అంటించడం అన్నీ జరిగాయి; ప్రయాణానికి సిద్ధంగా వుంది. ఆ పెట్టెనిండా, ఇన్‌జక్షన్ సామాన్లు, బెరిబెరి, మలేరియా, కలరా “పచ్చజ్వరం” మొదలైన వ్యాధుల చికిత్స కవసరమైన పరికరాలు, మందులూ ఉన్నాయి. ఇండియానుంచి ఎనమండుగురు డాక్టర్లు ఆరుగురు కాంపౌండర్లు, యీ మందులతో మలయావెళ్ళి అక్కడ యుద్ధరంగంలో వ్యాధిగ్రస్తులకు చికిత్సలు జరపాలి. డాక్టర్లు క్రితం రోజునే మద్రాసువెళ్ళారు. అక్కడనుండి విమానంలో క్వాలాలంపూర్ వెళ్ళాలి. రంగయ్యని మందులుపెట్టి తీసుకుని రమ్మన్నాడు డాక్టర్ జాకబ్. రైలు తప్పింది. ఏమిటి చెయ్యడం?

రంగయ్యకి మతిపోయింది. ఆలోచన తట్టడంలేదు. కనబడినవారి నల్లా సలహా అడుగుతున్నాడు. బెజవాడ వెళ్ళే ఒక లారీలోబడి, మధ్యలో అది చెడిపోతే నానా యిబ్బంది పడి చివరకు బెజవాడ వచ్చేటప్పటికి మెయిలు వెళ్ళి అరగంటయింది. మళ్ళా ఉదయం ఎక్స్‌ప్రెస్ తప్ప బండి లేదు. భోజనంలేదు. ఆ మందులు పెట్టిని కౌగలించుకొని అల్లాగే ప్లాట్‌ఫారం మీద రాత్రంతా గడిపాడు. దాన్ని కౌగలించుకుంటే తన సర్వరోగాలు పోయినట్లు - ఏమిటో అదోలా జరిగిపోయింది రాత్రి.

ఎక్కడో రైలుబాట చెడి, ఎక్స్‌ప్రెస్ రెండుగంటలు లేటైంది. మద్రాసు చేరుకునే టప్పటికి సాయంత్రం ఆరయింది. విమానం నాలుగింటికే వెళ్ళిపోయింది. అందులో డాక్టర్లు వెళ్ళిపోయారు. డాక్టర్ జాకబ్ విమానాశ్రయంలో రంగయ్యకి వొక చీటి వ్రాసివుంచాడు. మర్నాడు విమానంలో బైలుదేరి రావల్సిందని - ఫలానాచోట దిగాల్సిందని.

అమ్మయ్య అనుకున్నాడు రంగయ్య. అయినా తన కెందుకంత భయం. ఎనమండుగురు డాక్టర్లు వెళ్ళారు. వాళ్ళు చాలా మందులుపెట్టెలు తీసుకువెడతారు. పైగా క్వాలాలంపూర్‌లో గొప్ప మందుల కర్మాగారం వుంది. అక్కడ ఎన్నో మందులుంటాయి. తను మర్నాడు వెళ్ళినంత మాత్రాన జరిగే ప్రమాదంలేదు. రాత్రి భోజనంచేసి నిశ్చింతగా పడుకున్నాడు మాళవిని స్మరిస్తూ. మాళవి స్వప్నంలో కరిగిపోయింది నిద్రలో. అతని కళ్ళంట కన్నీటిబొట్లు గడ్డకట్టినట్లు కొనలని అంటి ఉన్నాయి ఉదయాన లేచి చూసుకునేప్పటికి.

మర్నాడు, విమానం వెళ్ళదుట. ఏం చెయ్యడం? మలయాలో యుద్ధపరిస్థితి ఏర్పడంవల్ల, ఎప్పుడు వెడుతుందో, అసలు వెడుతుందో వెళ్ళదో ఎవరికీ తెలియదు; అక్కడివారి సలహా అడిగాడు. తన అవసరం గురించి ఉద్రేకంతో ఏడుస్తూ చెప్పాడు. విమానాశ్రయంలో చాలా సానుభూతి కనబరిచారు. ఒక్కటే మార్గం - ఓడలో సింగపూర్ వెళ్ళమన్నారు. ఓడలో సింగపూర్ బైలుదేరాడు రంగయ్య. ఆ ఓడలో వెయ్యిమందికిపైగా భారతీయ యుద్ధసైనికులున్నారు. వారితో కబుర్లు చెబుతూ రంగయ్య ధైర్యంగా ఉన్నాడు.

అవి 1941-1942 యుద్ధం రోజులు. ఇండోచైనా, సయామ్‌లను స్వాధీనం చేసుకున్నాయి జపానీయ సేనలు. 1941 డిసెంబరు 8వ తేదీని బ్రిటీషు మలయాపై

దాడి ప్రారంభించినై. సింగపూర్ని స్వాధీనం చేసుకోడం వారి ప్రధాన ఆశయం. వారి సేనలు పురోగమిస్తున్నాయి. ఆస్ట్రేలియా, భారతీయ, ఆంగ్లేయ, మలయాసేనలు నిరోధిస్తున్నాయి. కాని అదంతా నిష్ఫలమయింది. జపానీయులు సింగపూర్ని ఆక్రమించు కున్నారు. నీటి సదుపాయాలు నిలిపివేశారు. లొంగిపోవల్సిందిగా విమానం నుండి చీటీలు పడవేశారు. ఫిబ్రవరి 15వ తేదీని వేలాది బ్రిటిష్, భారతీయ, ఆస్ట్రేలియన్ సైనికులు శత్రువులకు లొంగిపోయారు. యుద్ధఖైదీలుగా చిక్కినవారిలో రంగయ్య వొకడు.

జోహోర్ ప్రాంతంలో భారతీయ డాక్టర్లు గాయపడిన వారికి, వ్యాధిగ్రస్తులకు చికిత్సచేసి ఎంతో సాయపడ్డారు. డాక్టర్ జాకబ్ దిగిన చోట మందులు దొరకలేదు. తను తెచ్చిన మందులయిపోయాయి. తన మందులపెట్టె, కాంపౌండర్ తీసుకురాలేదు. మరో రెండు రోజులవరకూ, తోటి డాక్టర్ల సహాయం, మందులు అతనికి లభించలేదు. లభించివుంటే, మరో వందమందికి చికిత్స జరిగివుండును. వారు మరణించకపోదురు. డాక్టర్లందరూ తమ పని ముగించుకుని సురక్షితంగా భారతదేశం తిరిగి వచ్చారు.

* * * *

యుద్ధం సమాప్తమై, 1945 సెప్టెంబర్ 3వ తేదీని జపానీయులు లొంగిపోయిన పిదప, రంగయ్య విడుదలై, భారతదేశం తిరిగి వచ్చాడు.

మలయా పునర్నిర్మాణానికి తోడ్పడిన ప్రపంచ సైనిక బృందానికి తిరిగి రాగానే, మద్రాసు హోర్బరులో ఘనస్వాగతమిచ్చారు. మద్రాసులో రెండు రోజులున్న తర్వాత రంగయ్య స్వగ్రామం చేరుకున్నాడు. రైలు దిగగానే గ్రామపెద్దలు అతనికి సుస్వాగతం చెప్పి, పూలమాలలువేసి, డాక్టర్ జాకబ్ గారి జీవులో కూర్చోపెట్టి ఫోటోలుతీసి, ఇంటికి తీసుకువెళ్లారు.

రంగయ్యకి ఇదంతా స్వప్నం లాగుంది. మద్రాసులో సోకిన మలేరియావ్యాధి తమ గ్రామంలో దిగగానే తీవ్రరూపం దాల్చింది. గజగజ వొణికిపోతున్నాడు. పళ్ళు బిగించి రగ్గు కప్పుకుని జీవులో వాలిపోయాడు. కళ్ళు మూతలుపడుతున్నాయి. ఎవరెవరైందీ అతనికి తెలీడంలేదు. ఎవరో జనం మధ్యలోంచి తోసుకొచ్చి, అతని నుదిటిమీద చెయ్యివేశారు - ఎవరో నర్సు - ఆమె చెయ్యి చల్లగా తగిలింది - అతని కాలిపోయ్యే నుదిటిమీద, అతని తలని ఆమె నిమురుతోంది - దగ్గరగా ఆమె వక్షం వైపు లాగుతోంది - స్వచ్ఛమైన కళ్ళు - మహారణ్యంలో చెట్లు తగలబడి ఆకాశాన్ని వెలిగించినట్లు - తెల్లగా మెరిసే పళ్ళవరస - ఎవరో - ఏవో జ్ఞాపకాలు. అస్పష్టంగా - ఘనీభవించే వ్యవధిలేక కరిగిపోతున్నట్లు, జపానీయుల పెద్ద పళ్ళవెనక పిడుగులాంటి నవ్వు; తమిళుల గళ్ళలుంగీల పైభాగంలో నల్లని వెన్నుపై చెమటబిందువులు, మలయాస్త్రీల మెత్తని కంఠాలు, ఆడుకునే పిల్లల గుండెలకింద చర్మం వెనుక ఎముకలు, ఇంగ్లీషు నాయకుడి టోపి, తుపాకి మొదళ్ళు, సిగరెట్టు పీకలు, త్రాగుడు సీసాలు, కార్కులు, సిరంజీలు, సూదులు, మందుగుళ్ళు పాకేజీలు, రబ్బరుచెట్ల బెరడులు, లిప్ స్టిక్కు సీసామూతలు, భారతదేశ పతాకంపైన గీతలు - పైకి, పైన - ఇంకా పైన నిర్మలమైన

ఆకాశంలో పల్చని మేఘం దాని వెనుక నక్షత్రం - టెలిస్కోప్ లో చూస్తే రెండు నక్షత్రాలుగా విడిపోతై - వొకదాని వెనక వొకటి తిరుగుతూ తనూ - మాళవికి మల్లే.

“నేనే, గుర్తు పట్టలేదా.”

కళ్ళు బలవంతంగా పెద్దవిచేసి చూచాడు రంగయ్య. క్షురకర్మ చేసుకోలేదు - మలీమ్ ప్రాంతం అడవిలో ముళ్ళపొదలాగుంది అతని గడ్డం - చేతులో దాచుకున్నాడు. ఆమె చేతిని తొలగించింది.

“ఎవరు?” నీరసంగా పైకి చూశాడు.

“మాళవి” అన్నదామె. అతనికేమీ అర్థంకాలేదు. జీప్ వెడుతోంది. జైజై నాదాలు, మిన్నుముట్టుతున్నాయి.

“ఇంటికొద్దు - హాస్పిటల్ కి తీసుకువెడదాం” అంటున్నదామె. జీప్ డాక్టర్ జాకబ్ హాస్పిటల్ దగ్గర నిలిచింది.

రంగయ్యని నలుగురు మోసి, వార్డులో వొక మంచంమీద పడుకోబెట్టి, కప్పి, చికిత్సకు వుపక్రమించారు.

రాత్రంతా తీవ్రమైన జ్వరం - పలవరింతలు - అందులో కల - కలలో ప్రేలాపన.

“వొందమందిని చంపేశాను... నేను హంతకుణ్ణి... నన్ను వురితియ్యండి...” అంటున్నాడు రంగయ్య.

* * * *

ప్రక్కన డాక్టర్ జాకబ్. తలదగ్గర నర్సు మాళవి. జాకబ్ ఇండియా తిరిగిరాగానే, రంగయ్య ఉదంతం విని, ఆమె పట్ల సానుభూతితో, చదువులేకపోయినా మాళవికి నర్సుగా తర్ఫీదిచ్చి, నెలకేదో ముట్టచెప్పి తన హాస్పిటల్ లో వుంచి వోదారుస్తున్నాడు. రంగయ్యని గురించి భోగట్టా తెలుసుకొని ఆమెకు చెబుతూ వుండేవాడు. అతను సురక్షితంగా కొన్ని వేల భారతీయ సైనికులతో కలసి శత్రువులచే బంధితుడైనట్లు, తిరిగి విడుదలయ్యే సూచనలున్నట్లు చెప్పేవాడు. జపానీయులు లొంగిపోగానే, వారందరూ విడుదలై క్షేమంగా ఇంటికి వొస్తున్న సంగతి కూడా అతనే చెప్పాడు.

“ఏమిటి ప్రేలాపన - నాకు భయంగా వుంది” అన్నది మాళవి.

“అది పరాకుమాట కాదు. కొంత నిజం చెప్పివెయ్యటం - పశ్చాత్తాప పడటంలాంటిది” అన్నాడు డాక్టర్.

“ఎందుకు? ఏం తప్పుచేశాడని?”

“అతను సమయానికి రైలేస్టేషన్ కి చేరివుంటే, మా అందరితో సహా మలయా అరణ్యంలో దిగి, అక్కడి వారికి సమయానికి చికిత్స జరిగి వుండును. ఆ మందులు లేకపోవడంవల్ల వొక్కరోజులోనూ, వందకిపైగా జనం మలేరియాకు గురై మరణించారు. అదీ రంగయ్య బాధ” అన్నాడు డాక్టర్ జాకబ్.

“ఇంక నిద్రపట్టేసింది. ఏం భయంలేదు. రేపటికి నార్మల్ కి వచ్చేస్తుంది” అని జాకబ్ మిగతా వార్డులకేసి బయటదేరాడు. మాళవి కూడా అతని వెంటనే వెడుతోంది. జాకబ్ నవ్వుతున్నాడు.

“పాపం నువ్వు దగ్గర వుండరాదా?”

“మిగత పేషంట్లని చూడద్దా?”

“నే చూసుకుంటాలే - పైగా మల్లన్న వున్నాడుగా” అన్నాడు డాక్టర్.

“మీతో వొకటి చెప్పనా డాక్టర్ గారు... నాకు ధైర్యం చాలడం లేదు...” అన్నది మాళవి.

“చెప్పు తొందరగా చెప్పు.”

“నేను తొందరగా చెప్పకపోవడంవల్లనే మలయాలో జనం సమయానికి మందులందక మరణించారు. వారి చావుకి కారణం రంగయ్య కాదు - నేను, టైమైపోయింది - మనం పెండ్లి చేసుకోడం స్థిరమైనట్లు భావించనా, చెప్పు - అన్నారాయన! వెంటనే చెప్పక, ఆ కబుర్లు, యీ కబుర్లు చెప్పి. నా దగ్గరే వుంచేసుకుని జాప్యం చేసింది నేను. ఆ ఐదు నిమిషాల వృధా ప్రసంగంవల్ల ఇంత ప్రమాదం అవుతుందనుకోలేదు - ఈ మలేరియా నాకు సంక్రమించి, నేనే మరణిస్తే - నాకది తగిన శిక్ష...” మాళవి కళ్ళమ్మట నీటిబిందువులు జారలేక కనురెప్పలమధ్య ఇరుక్కున్నాయి. జాకబ్ నవ్వుకున్నాడు.

“చిత్రమే. ఇక్కడ యీ మారుమూల గ్రామంలో మనం వొకపని చేస్తే, దాని పర్యవసానం ప్రపంచం అంతటా అల్లుకొని ఎవ్వరూ ఆశించని ఫలితాన్నివ్వడం చిత్రమే” అంటూ వెళ్ళిపోయారు డాక్టర్ జాకబ్.

మాళవి కళ్ళు తుడుచుకుంది. తిన్నగా రంగయ్య పడుకున్న గదిలోకి వెళ్ళి అతని పక్కనే కుర్చీలో కూర్చుంది. పత్రిక తీసింది కోటప్ప కొండ తిరణాలు సాగుతున్నాయి. అక్కడ కలరా చెలరేగింది. డాక్టర్లు, నర్సులు, కాంపౌండర్లు వెళ్ళి చికిత్స జరిపే అవసరం ఉన్నట్లు ప్రభుత్వం ఉత్తరువులు పంపుతోన్న వార్త చూసింది. పరుగెత్తుకుంటూ వెళ్ళింది మాళవి. డాక్టర్ గదిలో ఉన్నాడు. ఈ వార్త చూసి, తను వెళ్ళడానికి సిద్ధంగా ఉన్నానంది. మరికొందరు కూడా ఆ సాయంత్రం బయటేరుతున్నారనీ, వారితో కలిసి ఆమె వెళ్ళడానికి అభ్యంతరం లేదని చెప్పాడు జాకబ్.

మళ్ళా మాళవి రంగయ్య గదిలో కెళ్ళింది. రంగయ్య మెల్లగా కళ్ళు తెరిచాడు.

నీరసంగా నవ్వుతున్నాడు. నుదుటిమీద చెమట తుడిచింది.

“తగ్గిందా?”

ఆమె చేతుల్ని తీసుకొని తన చెక్కిళ్ళపై అదుముకున్నాడు.

“నన్ను మర్చిపోలేదు. నువ్వెంత మంచిదానివి” అన్నాడు.

“నేను మంచిదాన్ని కాను. నేను చెడ్డదాన్ని. మిమ్మల్ని కబుర్లలో పెట్టి అనుకున్న ప్రయాణం సాగనీక, ఎందరి మరణానికో కారణమయ్యాను. మీరు మంచివారు - నేనే తగను...” మాళవి అతని భుజంపై తల ఆనించి ఏడ్చేస్తోంది.

వెచ్చగా కన్నీరు అతని కంఠాన్ని రాసి జారుతోంది. దారి వెదుకుతూ శిఖరంపై నుండి జారే మంచుకణాల పిల్లనదిలా, అందులో నిలిచి నిలిచి వినబడే పిల్లగానం వినబడుతోంది. దానికి మాటలేవు - శ్రుతిలేదు.

తన రెండు చేతులతో ఆమె మొహాన్ని పైకి లేవదీసి కళ్ళల్లోకి చూశాడు. కన్నీరు తొలిగింది. మేఘాలులేని ఆకాశంలా నిర్మలంగా వుంది ఆమె మొహం.

“నువ్వు ఏ తప్పు చెయ్యలేదు. ప్రేమించడం తప్పు కాదు. ఆ ప్రేమకి వొకరివొకరు లొంగిపోవాలనుకున్నాను నేను. ఆలస్యం చేసింది నేను - నువ్వు కాదు. రైలుకి వెళ్ళవల్సింది నేను - నువ్వు కాదు. నీ కోసం - మరో క్షణం నువ్వు నాదానివయ్యావన్న భావంలోని గర్వం అనుభవించడం జాప్యం చేశాను - స్వార్థపరత్వం నాది - నీదికాదు.”

“మీరు మాట్లాడకండి. నీరసంగా వున్నారు.” పత్రికలో విషయం చెప్పింది. మరో గంటలో డాక్టర్ల బృందంతో తనూ వెదుతున్న విషయం చెప్పింది.

“టైమవుతోంది. చప్పున చెప్పండి...” అన్నది మాళవి.

“ఏం చెప్పను. ఆలస్యం చెయ్యక వెంటనే వెళ్ళు. తిరిగి వచ్చింతర్వాత మాట్లాడుకుందాం.

“నే వెడితే మిమ్మల్ని ఎవరు చూస్తారు?”

“డాక్టరున్నాడు. పైగా నాకు నయమైపోయిందిగా నే చేసిన తప్పుకు నేను శిక్ష అనుభవించాను. రెండేళ్ళు ఖైదులో గడిపాను. ఆ తప్పును ప్రేరేపించింది, ప్రేమ.... అది మంచిది. దాని ఫలితంకూడా దక్కింది. నువ్వింక ఎక్కడున్నా నాదానివే... మరి వెళ్ళు.”

రంగయ్య నవ్వుముఖంకేసి చూస్తూనే వెళ్ళింది మాళవి. ఆ నవ్వు వెనక వొక గొప్ప ఆనందంతో కలిసి నీరైన కన్నీటిచుక్క కూడా వుంది. ఆ బరువైన కన్నీరు విడి, ధారగా అతని పెదవులమీదికి జారింది. నిలిచి నిలిచి దూరాన్నుంచి వినబడే మధురగానం. దానికి భాషలేదు. మాటలేవు. ఆద్యంతాలు లేవు.

* * * *

అంతే కథ. ఒక యోగిని వెనక ఎవరో ప్రశ్నించారట. “మీరెక్కడో ఏకాంతంగా, ఏ లోయలోనో కూర్చుని దీక్షపూని, తపస్సు చేస్తే, లోకానికి జరిగే ప్రయోజనం ఏమిటి?” అని. ఆయన అన్నాడట.

“నిజంగా దీక్షతో తపస్సు చేస్తే నాలోనుంచి వొక శక్తి కెరటం బయలుదేరి, మనుషుల హృదయాలు వెదుక్కుంటూ వెళ్ళి లోకం అంతా చుట్టబెడుతుంది” అని.

ప్రపంచంలో మనుషులంతా వొక కుటుంబంవారే నన్నది అంత వరకూ వొక గ్రంథంలో వాక్యంలా, వేదికపై ఉపన్యాసంలో వొక భాగంలా భావించేవాడిని. ఈ వృత్తాంతం విన్న తర్వాత అలా భావించలేను. ఏకాంతంగా యీ మూల కూర్చుని నే సాగించే ఆలోచనకి అనే మాటకీ, చేసే చేష్టకీ ప్రపంచాన్ని కలవరపరిచే ప్రభావం వుందంటే, నాకు నా వ్యక్తిపట్ల, నా ప్రవర్తన పట్ల ఎంతటి బాధ్యత వుందో భయం వేస్తుంది.

సైనిక సమాచార - 26.1.1960